

भारत सरकार  
पेट्रोलियम और प्राकृतिक गैस मंत्रालय

लोक सभा  
अतारांकित प्रश्न संख्या: 4546  
दिनांक 27 मार्च, 2025

पेट्रोल और डीजल पर करों में कमी करने की योजना

4546. श्री रमाशंकर राजभर :

क्या पेट्रोलियम और प्राकृतिक गैस मंत्री यह बताने की कृपा करेंगे कि:

- (क) क्या सरकार पेट्रोल और डीजल पर करों में कमी करने की योजना बना रही है और यदि हां, तो तत्संबंधी ब्यौरा क्या है;
- (ख) घरेलू रसोई गैस की कीमतों में लगातार वृद्धि के क्या कारण हैं; और
- (ग) क्या सरकार डीजल और पेट्रोल की गुणवत्ता की जांच के लिए कोई नया तंत्र लागू कर रही है और यदि हां, तो तत्संबंधी ब्यौरा क्या है?

उत्तर  
पेट्रोलियम और प्राकृतिक गैस मंत्रालय में राज्य मंत्री  
(श्री सुरेश गोपी)

(क): घरेलू तौर पर, सरकार और पीएसयू ओएमसीज द्वारा उठाए गए विभिन्न कदमों के परिणामस्वरूप पेट्रोल और डीजल की कीमतें क्रमशः 94.77 रुपये और 87.67 रुपये प्रति लीटर (दिल्ली के मूल्य) हैं। केंद्र सरकार द्वारा पेट्रोल और डीजल पर केंद्रीय उत्पाद शुल्क में दो बार नवंबर, 2021 और मई, 2022 में क्रमशः 13 रुपए/लीटर और 16 रुपए/लीटर की कमी की गई जिसका लाभ उपभोक्ताओं को पूर्णतः प्राप्त हुआ था। कतिपय राज्य सरकारों ने भी नागरिकों को राहत पहुंचाने के लिए राज्य वैट दरों को कम कर दिया था। मार्च 2024 में, ओएमसीज ने पेट्रोल और डीजल प्रत्येक के खुदरा मूल्यों में 2 रुपए प्रति लीटर की कमी की। पेट्रोल या डीजल पर करों को और कम करने का कोई प्रस्ताव सरकार के विचाराधीन नहीं है।

(ख): भारत घरेलू एलपीजी खपत का लगभग 60% आयात करता है। देश में एलपीजी के मूल्य अंतरराष्ट्रीय बाजार में इसके मूल्य से जुड़े हुए हैं। जबकि औसत सऊदी सीपी (एलपीजी मूल्य निर्धारण के लिए अंतरराष्ट्रीय बेंचमार्क) में 63% की वृद्धि हुई (जुलाई 2023 में यूएस डॉलर 385/मीट्रिक टन से फरवरी 2025 में यूएस डॉलर 629/मीट्रिक टन तक), घरेलू एलपीजी के लिए प्रधान मंत्री उज्ज्वला योजना (पीएमयूवाई) उपभोक्ताओं के लिए प्रभावी मूल्य 44% कम हो गया (अगस्त 2023 में 903 रुपये से फरवरी 2025 में 503 रुपये तक)।

वर्तमान में, दिल्ली में 14.2 किलोग्राम के एक घरेलू एलपीजी सिलेंडर का खुदरा बिक्री मूल्य 803 रुपये है। पीएमयूवाई उपभोक्ताओं को 300 रुपये प्रति सिलेंडर की निर्धारित राजसहायता के बाद, भारत सरकार 503 रुपये प्रति सिलेंडर (दिल्ली में) के प्रभावी मूल्य पर 14.2 किलोग्राम एलपीजी सिलेंडर उपलब्ध करा रही है। यह देश भर में 10.33 करोड़ से अधिक उज्ज्वला लाभार्थियों के लिए उपलब्ध है।

वैश्विक स्तर पर, पीएमयूवाई अपनी तरह का सबसे बड़ा कार्यक्रम है जो 100 मिलियन से अधिक गरीब परिवारों को लगभग 35 रुपये प्रति किलोग्राम के प्रभावी मूल्य पर घरेलू एलपीजी प्रदान करता है। इसके अलावा, दिनांक 01.01.2025 की स्थिति के अनुसार, पड़ोसी देशों में घरेलू एलपीजी सिलेंडर के प्रभावी मूल्य निम्नवत हैं:

देश	घरेलू एलपीजी (रुपए 14.2 कि.ग्रा./ सिलेंडर)
भारत	503.00*
पाकिस्तान	1094.83
श्रीलंका	1231.53
नेपाल	1206.65

स्रोत: पेट्रोलियम योजना एवं विश्लेषण प्रकोष्ठ (पीपीएसी)

\*दिल्ली में पीएमयूवाई लाभार्थियों के लिए प्रभावी मूल्य, गैर-पीएमयूवाई उपभोक्ताओं के लिए प्रभावी मूल्य 803 रुपये है

(ग): ओएमसीज यह सुनिश्चित करती हैं कि खुदरा बिक्री केंद्रों पर उपभोक्ताओं को सही मात्रा और गुणवत्ता वाला पेट्रोल और डीजल दिया जाए। ओएमसीज के अधिकारी अनियमितताओं/गलत व्यवहारों की जाँच करने के लिए खुदरा बिक्री केंद्रों पर नियमित/औचक निरीक्षण करते हैं और विपणन अनुशासन दिशा-निर्देशों और डीलरशिप समझौते के अनुसार कार्रवाई की जाती है। ओएमसीज ने अपने खुदरा बिक्री केंद्रों पर विभिन्न अनियमितताओं/गलत व्यवहारों की जाँच करने के लिए निम्नलिखित गुणवत्ता नियंत्रण प्रणाली लागू की है:

- (i) गुणवत्ता जांच और एमएस/एचएसडी की सही मात्रा की डिलीवरी के लिए फिल्टर पेपर, कैलिब्रेटेड डेंसिटी उपकरण (हाइड्रोमीटर/थर्मामीटर) और 5 लीटर कैलिब्रेटेड माप की उपलब्धता।
- (ii) ओएमसी मोबाइल लैब द्वारा औचक निरीक्षण, जिसमें खुदरा बिक्री केंद्रों से पेट्रोल और डीजल के नमूने लिए जाते हैं और उनका परीक्षण किया जाता है।
- (iii) सही मात्रा सुनिश्चित करने और डिस्पेंसिंग इकाइयों से छेड़छाड़ से बचने के लिए वजन और माप विभाग द्वारा समय-समय पर डिस्पेंसिंग इकाइयों को कैलिब्रेट और सील किया जाता है।
- (iv) एमएस/एचएसडी ले जाने वाले टैंक ट्रकों की आवाजाही की निगरानी के लिए जीपीएस की स्थापना।
- (v) रास्ते में चोरी/मिलावट से बचाने के लिए कंपनी परिसर से निकलने से पहले टैंक ट्रकों को सील करना। खुदरा बिक्री केंद्रों पर पेट्रोल/डीजल पहुंचाने वाले टैंक ट्रकों में छेड़छाड़ रोधी लॉकिंग सिस्टम शुरू किया गया है। मिलावट होने की संभावना वाले बिंदु का पता लगाने में मदद के लिए 3-स्तरीय नमूनाकरण प्रणाली का पालन किया जाता है।
- (vi) आरओ प्रचालन की बेहतर निगरानी के लिए डेटा कैप्चर करने के लिए सभी सक्रिय खुदरा बिक्री केंद्रों का स्वचालन।

\*\*\*\*